



LØGMÁLARÁÐIÐ
MINISTRY OF JUSTICE

Løgtingið
Tinghúsvegur 1-3 Postboks 208
110 Tórshavn

Tórshavn, tann: 27. juni 2023
J. nr.: 23/12908-2
Viðgjørt: JAK

52-127/2022

**Svar
uppá**

skrivligan fyrispurning nr. 52-127/2022 eftir tingskipanini § 52 a til Bjarna Kárasen Petersen, landsstýrismann í lógarmálum, frá Una Holm Johannesen, løgtingsmanni, um tilflyting og uppihaldsskyldu

Fyrispurningurin er soljóðandi:

1. Hvussu og hví ætlar landsstýrismaðurin at broyta treytir í m.a. uppihaldsskylduni fyrri at fáa familjusedning?
2. Hvørji rættindi hava fólk, sum koma til Føroya sum familjusedind?
3. Hvussu nógv familjusedningsloyvi eru latin seinastu fimm árin, eisini býtt á aldursbólkar yngri og eldri enn 18 ár?
4. Hvussu nógvir útlendingar hava fingið varandi uppihaldsloyvi í Føroyum eftir at vera komin til Føroya sum familjusedind seinastu fimm árin?
5. Hvørjum øðrum átøkum arbeiðir landsstýrismaðurin við á útlendingaøkinum, og nær kann væntast, at hesi verða sett í verk?

LØGMÁLARÁÐIÐ

MINISTRY OF JUSTICE

Svar

Til nr. 1

Skilt verður millum útlendingar, sum koma til Føroyar eftir reglunum um familjuseining, og útlendingar, sum koma til Føroyar sum samfylgjandi familja hjá einum útlendingi við vinnuligum uppihaldsloyvi í Føroyum (t.e. arbeiðs- og uppihaldsloyvi í sambandi við arbeiði, sum sjálvstøðugt vinnurekandi, lesandi, praktikantur og trúboðari o.s.fr.).

Av tí, at spurt verður um, hví og hvussu ætlanin er at broyta “uppihaldsskylduna”, skilji eg spurningin (spurningar 1-5) soleiðis, at hann snýr seg um tann seinna bólkin av útlendingum, ið koma higar sum samfylgjandi familja hjá einum útlendingi við vinnuligum uppihaldsloyvi í Føroyum.

Eg ætli mær at broyta treytirnar fyri, nær útlendingar, sum hava eitt vinnuligt uppihaldsloyvi í Føroyum, kunnu fáa familjuna við sær til landið. Ítøkiliga er ætlanin at seta sum treyt, at útlendingurin hevur eina inntøku, sum ger tað møguligt hjá honum/henni at forsyrgja tí/teimum persónunum, sum ætlanin er skulu koma til Føroyar.

Eitt inntøkumark er longu galdandi í dag – markið er tó vorðið til gjøgnum siðvenjuna á økinum og gongur tí ikki beinleiðis fram av lóggávuni. Ætlaða nýggja inntøkumarkið, sum verður munandi hægri enn verandi mark, verður ásett beinleiðis í útlendingakunngerðini fyri Føroyar. Eitt uppskot frá danska útlendinga- og integratiónsráðnum um dagføring av kunngerðini verður tí sent í almenna hoyring ein av komandi døgnum.

Orsøkin til broytingina er, at talið á útlendingum, sum koma til Føroyar sum samfylgjandi familja hjá einum útlendingi við vinnuligum uppihaldsloyvi, er meira enn tvífaldað, síðani snarskipanin varð sett í verk í november 2021. Í 2021 vóru tað sostatt 48 útlendingar, ið komu higar sum samfylgjandi, meðan talið í 2022 var hækkað til 118. Samstundis eru ábendingar um, at fleiri av útlendsku familjunum, har hjúnafelegin, makin og/ella børnini eru komin til landið sum samfylgjandi, hava trupult við at fáa endarnar at røkka saman. Orsøkin er heilt einfalt hon, at inntøkan hjá høvuðspersóninum (tí persóninum, ið hevur vinnuliga uppihaldsloyvið) í nógvum førum er ov lág til, at viðkomandi kann uppihalda sínari familju.

Endamálið við at hækka inntøkumarkið er tiskil at tryggja, at útlendingar við vinnuligum uppihaldsloyvi í Føroyum, sum fáa familjuna við sær til landið, altíð eru førir fyri at uppihalda familjuni, og at útlendingar í Føroyum ikki liva undir verri korum enn føroyingar.

Til nr. 2

Tað er trupult at lýsa í stuttum, hvørji rættindi útlendingar, sum koma til Føroyar eftir reglunum um samfylgjandi familjur, hava.

Nevnast kann tó, at allir útlendingar við uppihaldsloyvi í Føroyum sum meginregla hava somu grundlógartryggaðu rættindi sum føroyingar.

Útlendingar við vinnuligum uppihaldsloyvi, og møgulig samfylgjandi familja, hava tó avmarkaðan rætt til uppihaldsveiting, meðan tey eru í Føroyum. Orsøkin til hetta er, at starvið hjá útlendinginum er sjálvt grundarlagið undir vinnuliga uppihaldsloyvinum. Um viðkomandi missir starvið og fær tørv á uppihaldsveiting, er grundarlagið undir uppihaldsloyvinum sostatt horvið.

LØGMÁLARÁÐIÐ

MINISTRY OF JUSTICE

Til nr. 3

Seinastu 5 árini hava tilsamans 124 vaksin fingið uppihaldsloyvi sum samfylgjandi hjá einum arbeiðstakara, sí talvuna niðanfyri:

	Samfylgjandi vaksin
Árstal	Tal á persónum
2018	15
2019	23
2020	20
2021	26
2022	40
Tilsamans	124

Kelda: Udlændingestyrelsen og SIRI

Seinastu 5 árini hava tilsamans 169 børn fingið uppihaldsloyvi sum samfylgjandi hjá einum arbeiðstakara, sí talvuna niðanfyri:

	Samfylgjandi børn
Árstal	Tal á børnum
2018	20
2019	30
2020	19
2021	22
2022	78
Tilsamans	169

Kelda: Udlændingestyrelsen og SIRI

Til nr. 4

Seinastu 5 árini hava 13 útlendingar, ið eru komnir til Føroyar sum samfylgjandi hjá einum persóni við vinnuligum uppihaldsloyvi, fingið varandi uppihaldsloyvi, sí talvuna niðanfyri:

	Varandi uppihaldsloyvi, samfylgjandi
Árstal	Tal á persónum
2018	1
2019	4
2020	1
2021	2
2022	5
Tilsamans	13

Kelda: Udlændingestyrelsen og SIRI

Til nr. 5

Nógv hendir á útlendingaøkinum í lötuni, og eg kann nevna nøkur dømir.

Uppskotið um inntøkumark verður sent í almenna hoyring ein av komandi døgnum, og roknast kann við, at nýggja inntøkumarkið fær gildi einaferð í heyst.

LØGMÁLARÁÐIÐ

MINISTRY OF JUSTICE

Arbeitt verður áhaldandi við at fáa avgerðarmyndugleikan í málum um eitt nú uppihaldsloyvir fluttan á føroyskar hendur.

Eg kann eisini nevna, at Løgmláráðið, saman við Umhvørvismláráðnum, sum varðar av arbeiðsmarknaðarmálum, er farið undir at fyrireika eitt kunningarátak fyri útlendingar, sum koma til Føroyar fyri at arbeiða. Ætlanin er at skipa hetta sum eitt afturvendandi átak, sum skal tryggja, at útlenskir arbeiðstakarar, og møgulig samfylgjandi familja, fáa betri kunning um rættindi og skyldur á føroyska arbeiðsmarknaðin og um føroyska samfelagið sum heild. Miðað verður ímóti, at farast kann undir kunningarátakið seinni í ár.

Harafturat verður í lètuni arbeitt við einum uppskoti um integratiónslóg fyri Føroyar, sum skal tryggja, at útlendingar, í størri mun enn í dag, verða integreraðir í føroyska samfelagið. Uppskotið áleggur útlendingum ávísar skyldur, men tryggjar teimum eisini rættindi. Uppskotið verður eftir ætlan lagt fyri Løgtingið í komandi tingsetu.

Bjarni Kárasen Petersen

landsstýrismaður